

Il-Konvoj li ddecieda l-gejjieni ta' Malta

Tifkira tal-75 sena mill-Migja tal-Konvoj ta' Santa Marija 1942



Tagħrif miġbur minn John Bonello

X'kien jiġri kieku Operation Pedestal falliet? Tghid it-Tieni Gwerra kienet tintrebaħ mill-Assi Germaniżi, Taljani u Ġappuniżi? U Malta, x'kien isir minnha f'dan kollu? Illum huma ftit li jistaqsu dawn il-mistoqsijiet, ghax gerbu s-snin, u l-ġrajjiēt ta' dak iż-żmien ftit li xejn għad għandhom tifsira għall-ġenerazzjonijiet il-ġodda.

Wahda mill-isbah tifkiriet li għandi tan-nannu hija dik tiegħu bilqieghda fuq pultruna, liebes beritta hadra u b'tazza te bil-lumi f'idu, waqt li jirrakkontali stejjer minn żmien il-gwerra. U stejjer x'jirrakkonta kellu hafna. Kont nġhoxa nisimġhu, leħnu mimli emozzjoni qisu qed jerga' jghix dawk l-esperjenzi mill-ġdid. Ġrajja li kien iħobb isemmi ta' spiss kienet dik tal-wasla tal-Konvoj ta' Santa Marija f'Awwissu tal-1942.

In-nannu, bħal hafna li twieldu fil-bidu tas-seklu l-iehor, bata l-ġuħ u l-kruha tal-bumbardamenti bla waqfien li saru fuq ġżiritna bejn l-1940 u l-1942. Għal dawk in-nies, Operation Pedestal tibqa' wahda mill-aktar mumentanti importanti fl-istorja ta' Malta. Dak kien l-isem li l-Ingliżi taw lil dan il-konvoj—Operation Pedestal. L-ghan tiegħu, li jitwasslu provvisti ta' fuel u ikel lejn Malta. Minn dakinhar għaddew 75 sena u d-dinja nbidlet ta' taħt fuq.

Dak iż-żmien Malta kienet tintuża bħala bażi militari għall-flotta tal-baħar u tal-ajru Inġliża biex ikunu jistgħu jattakkaw konvojs Ġermaniżi u Taljani fi triqithom lejn il-Libja u l-Egittu. Il-pożizzjoni






strategika ta' Malta għenet biex l-Alleati jzommu r-riedni tal-gwerra f'idejhom—iżda fissret ukoll attackki bla waqfien fuq ġżiritna, b'assedju ta' bumbardamenti li dam sejjer għal sentejn shaħ.

Għad-difiża ta' Malta, is-suldati Inġliżi kellhom bżonn ikel, munizzjon, armamenti u fuel biex ihaddmu l-ajruplani u tagħmir iehor militari. Iżda biex dawn jitwasslu lejn ġżiritna, kienet problema kbira.


Il-Konvoj ta' Santa Marija infatti kien wiehed minn għadd kbir ta' konvojs li ntbagħtu lejn Malta biex jissupplixxu lis-suldati u lill-Maltin. Uħud minn dawn il-konvojs irnexxielhom jaslu, oħrajn le, bħall-konvoj imsejjah Operation Julius li telaq lejn Malta f'Ġunju tal-1942, iżda minnu żewġ vapuri biss irnexxielhom jaslu. Il-falliment ta' din il-missjoni holqot problema peress li l-provvisti ta' ikel u fuel kienu naqsu sew. L-Ingliżi kienu inkwetati hafna li Malta tista' tintrebaħ mill-ghadu peress li ma kellhomx biżżejjed fuel biex jagħmlu difiża tajba.

Xi haġa li n-nannu kien ta' sikwit isemmi kienet li f'dik il-habta l-ikel kien problema kbira. Darba kull hmistax, is-suldati Inġliżi kienu jitolgħu Had-Dingli bit-trakkijiet biex iqassmu razzjonijiet ta' ikel—kull persuna kien jingħata ammont żgħir ta' zokkor, xaħam jew butir, ħobż u corned beef li kellu jservi ġimagħtejn. F'Awwissu, l-Ingliżi taw ordni biex jinqatlu l-maġġor parti tal-bhejjem biex ikollhom anqas x'jitimġhu. Il-laham ta' dawn il-bhejjem



tqassam lill-Maltin mill-Victory Kitchens madwar il-gżira kollha. Kienu hafna dawk li bdew jibzghu li jekk sa Settembru ma jaslux provvisti, Malta kien se jkollha ċċedi.

Il-Prim Ministru Inġliż Winston Churchill akkost ta' kollox ma riedx li Malta taqa' taht idejn il-Ġermaniżi u t-Taljani. Sostna li t-telfien ta' Malta jkun diżastruż għall-Imperu Inġliż u fatali għall-gwerra tal-Alleati. Kien għalhekk li flimkien mal-konsulenti tiegħu, organizza Operation Pedestal, konvoj ta' hamsin biċċa tal-baħar fejn għadd ta' bastimenti tal-gwerra kellhom jeskortaw lit-tanker Amerikan SS Ohio biex iwassal il-fuel lejn Malta, kif ukoll erbatax-il vapur merkantili li kienu qed iġorru ikel u provvisti għal erba' xhur. Il-konvoj salpa mill-Ingilterra fit-3 t'Awwissu tal-1942 u għadda għal ġewwa l-Mediterran minn Ġibiltà fil-lejl ta' bejn id-9 u l-10 t'Awwissu.



Il-bumbardamenti mill-forzi Taljani u Ġermaniżi bdew meta l-konvoj wasal qrib Sqallija, fit-12 t'Awwissu. Attakki horox mill-ajru u mill-baħar damdmu l-flotta Inġliża u għerrqu vapur wara iehor u hallew warajhom herba shiha. Aktar minn hames mitt bahri u bdot tilfu hajjithom f'dawk il-ftit jiem li nbidlu f'infern qerriedi.

Lejlet Santa Marija, fl-14 t'Awwissu tal-1942, il-vapur tal-merkanzija Brisbane Star irnexxielu jasal il-Port il-Kbir eskortat minn grupp ta' Spitfires. Mill-erbatax-il vapur merkantili li telqu mill-Ingilterra, hamsa biss irnexxielhom jaslu Malta-izda kienu biżżejjed. L-ghada filghodu, għall-habta tad-9.30, wasal it-tanker Ohio, imdawwar b'salt vapuri biex iżommuh fil-wiċċ u miġbud għal ġol-port nofsu mgharraq u bil-magni weqfin wara l-hsarat kbar li ġarrab mill-attakki. Il-Maltin li kien hemm fuq is-swar madwar il-Port il-Kbir ferħu u ċapċpu u grupp ta' bandisti daqqew Rule Britannia.

L-istorja tal-Konvoj ta' Santa Marija hija qawwija, mimlija emozzjoni u tiġrib. Dawk is-soldati u bahrin li taw hajjithom biex ftit mill-vapuri jirnexxilhom jidhlu l-Port il-Kbir jishoqqilhom jibqghu jiġu mfakkra, għax minghajrhom jaf qed nghixu hajja bil-wisq differenti.

Min irid isir jaf iżjed fuq Operation Pedestal u kif svolġiet il-ġrajja jista' jasal wasla sal-mużew tal-gwerra fil-forti Sant'Iermu, fejn Heritage Malta bnew l-istorja b'mod tassew interessanti. U għad-dilettanti taċ-ċinema, wiehed jista' jara l-film Malta Story, li nhadem fl-1953 u fih filmati originali li jmorru lura 75 sena.